

Gündogar gyzy

Category: Goşgular, Kitapcy
написано kitapcy | 23 январь, 2025
Gündogar gyzy GÜNDOGAR GYZY

Gündogar gyzy men, men gündogarly,
Günüň aşagynda meniň mesgenim.
Sähraň tämiz säherlerne meňzeşdir
Ganymdaky namys bilen messebim.

Gündogaryň mahmal gijelerine,
Yhlas bilen saçlarymy boýadym.
Elwan ketenime keşde deregne
Sähra gülüm nusga edip gaýadym.

Içdim gana ylmyň abyköwserin
Watan maňa berdi ähli baýlygyn
Dostluk-doganlygyň, mukaddesligiň
Kalbyma bagş etdi beýik şalygyn.

Ynjamadym Watan sallançagynda,
Güllerne siňipdir onuň manysy.
Çogly güneşinde garaldy keşbim,
Ýüregme çaýyldy sähranyň ysy.

Gündogar gyzy men, gündogarly men,
Hazynaly sähra bolar mesgenim.
Al öýmämi pasyrdadyp şemala
Munda şineledi arzuw-islegim.

* * *

Şapaklar apalap-apalap günü
Emaý bilen ukusyndan oýarar.
Alyslara uzap giden gözýetim,
Guşlary, otlary bilen oýanar.

Soňra ýagyşlaryň garyň neminden,

Sähranyň süňňünden
Dömen maýsalar
Durmuş hakda aýdym aýdyp ygşyldar
Eger onuň owazyny duýsalar.

Hiç kes bu toprakdan aýrylşyp bilmez,
Müdümilik oňa bagry badaşan.
Maksadyny şu asmanyň astyndan
Tapar bir gün
Hyýal ýaly azaşan.
Ýöne güýzde
Baglaň görki-görmegi
Ýapraklar saralyp ömri paýawlar,
Bir günem gözüňden gaýyp bolarlar,
Ýaşyl maýsalaryň üsti gyrawlar.

Şonda ýük ýazdyrsa ömür kerwenim
Beýik barlyk gulak salsa haýyşa.
Dolanyp gelerin eziz mekana,
Keşbimi öwürip tylla kuýaşa.

Miwe TUWAKBAÝEWA. Goşgular